
Kushapamarjana Stotram

कुशापमार्जनस्तोत्रम्

Document Information



Text title : Kushapamarjana Stotram

File name : kushApamArjanastotram.itx

Category : vishhnu, vishnu, agnipurANa, apAmArjana, stotra

Location : doc_vishhnu

Proofread by : PSA Easwaran

Description/comments : agnipurANa | adhyAya 31/2-46||

Latest update : October 2, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 2, 2024

sanskritdocuments.org

कुशापमार्जनस्तोत्रम्



मार्जनविधानं

अग्निरुवाच ।

रक्षां स्वस्य परेषाञ्च वक्ष्ये तां मार्जनाह्वयाम् ।

यया विमुच्यते दुःखैः सुखञ्च प्राप्तुयान्नरः ॥ १ ॥

ॐ नमः परमार्थाय पुरुषाय महात्मने ।

अरूपबहुरूपाय व्यापिने परमात्मने ॥ २ ॥

निष्कल्मषाय शुद्धाय ध्यानयोगरताय च ।

नमस्कृत्य प्रवक्ष्यामि यत्तत्सिध्यतु मे वचः ॥ ३ ॥

वराहाय नृसिंहाय वामनाय महामुने ।

नमस्कृत्य प्रक्ष्यामि यत्तत्सिध्यतु मे वचः ॥ ४ ॥

त्रिविक्रमाय रामाय वैकुण्ठाय नराय च ।

नमस्कृत्य प्रवक्ष्यामि यत्तत्सिध्यतु मे वचः ॥ ५ ॥

वराह नरसिंहेश वामनेश त्रिविक्रम ।

हयग्रीवेश सर्वेश हृषीकेश हराशुभम् ॥ ६ ॥

अपराजितचक्राद्यैश्चतुर्भिः परमायुधैः ।

अखण्डितानुभावैस्त्वं सर्वदुष्टहरो भव ॥ ७ ॥

हरामुकस्य दुरितं सर्वञ्च कुशलं कुरु ।

मृत्युबन्धार्त्तिभयदं दुरितस्य च यत् फलम् ॥ ८ ॥

पराभिध्यानसहितैः प्रयुक्तञ्चाभिचारकाम् ।

गरस्पृशमहारोगप्रयोगं जरया जर ॥ ९ ॥

ॐ नमो वासुदेवाय नमः कृष्णाय खड्गिने ।

नमः पुष्करनेत्राय केशवायादिचक्रिणे ॥ १० ॥

नमः कमलकिञ्चल्कपीतनिर्मलवाससे ।
 महाहररिपुस्कन्धसृष्टचक्राय चक्रिणे ॥ ११ ॥
 दंष्ट्रोद्धृतक्षितिभृते त्रयीमूर्तिमते नमः ।
 महायज्ञवराहाय शेषभोगाङ्कशायिने ॥ १२ ॥
 तप्तहाटककेशाग्र(न्त)ज्वलत्पावकलोचन ।
 वज्राधिकनखस्पर्श दिव्यसिंह नमोऽस्तु ते ॥ १३ ॥
 काश्यपायातिह्रस्वाय ऋग्यजुःसामभूषित ।
 तुभ्यं वामनरूपायाऽक्रमते गां नमो नमः ॥ १४ ॥
 वराहाशेषदुष्टानि सर्वपापफलानि वै ।
 मर्दं मर्दं महादंष्ट्रं मर्दं मर्दं च यत्फलम् ॥ १५ ॥
 नरसिंह करालास्य दन्तप्रान्तानलोज्ज्वल ।
 भञ्ज भञ्ज निनादेन दुष्टान्पश्यातिनाशन ॥ १६ ॥
 ऋग्यजुःसामगर्भाभिर्वाग्भिर्वागमनरूपधृक् ।
 प्रशमं सर्वदुःखानि नयत्वस्य जनार्दनः ॥ १७ ॥
 ऐकाहिकं व्याहिकञ्च तथा त्रिदिवसं ज्वरम् ।
 चातुर्थकं तथात्युग्रं तथैव सततज्वरम् ॥ १८ ॥
 दोषोत्थं सन्निपातोत्थं तथैवागन्तुकं ज्वरम् ।
 शमं नयाशु गोविन्द छिन्धि छिन्ध्यस्य वेदनाम् ॥ १९ ॥
 नेत्रदुःखं शिरोदुःखं दुःखञ्चोदरसम्भवम् ।
 अन्तः श्वासमतिश्वासं परितापं सवेपथुम् ॥ २० ॥
 गुदघ्राणाङ्घ्रिरोगांश्च कुष्ठरोगांस्तथा क्षयम् ।
 कामलादींस्तथा रोगान् प्रमेहांश्चातिदारुणान् ॥ २१ ॥
 भगन्दरातिसारांश्च मुखरोगांश्च वल्गुलीम् ।
 अश्मरीं मूत्रकृच्छ्रांश्च रोगानन्यांश्च दारुणान् ॥ २२ ॥
 ये वातप्रभवा रोगा ये च पित्तसमुद्भवाः ।
 कफोद्भवाश्च ये केचित् ये चान्ये सान्निपातिकाः ॥ २३ ॥
 आगन्तुकाश्च ये रोगा लूता विस्फोटकादयः ।
 ते सर्वे प्रशमं यान्तु वासुदेवापमार्जिताः ॥ २४ ॥

विलयं यान्तु ते सर्वे विष्णोरुच्चारणेन च ।
 क्षयं गच्छन्तु चाशेषास्ते चात्राभिहता हरेः ॥ २५ ॥
 अच्युतानन्तगोविन्दनामोच्चारणभेषिजात् ।
 नश्यन्तु सकला रोगाः सत्यं स्तयं वदाम्यहम् ॥ २६ ॥
 स्थावरं जङ्गमं वापि कृत्रिमञ्चापि यद्विषम् ।
 दन्तोद्भवं नखभवमाकाशप्रभवं विषम् ॥ २७ ॥
 लूतादिप्रभवं यच्च विषमन्यत्तु दुःखदम् ।
 शमं नयतु तत्सर्वं कीर्तितोऽस्य जनार्दनः ॥ २८ ॥
 ग्रहान् प्रेतग्रहांश्चापि तथा वै डाकिनीग्रहान् ।
 वेतालांश्च पिशाचांश्च गन्धर्वान् यक्षराक्षसान् ॥ २९ ॥
 शकुनीपूतनाद्यांश्च तथा वैन्याकान् ग्रहान् ।
 मुखमण्डीं तथा क्रूरां रेवतीं वृद्धरेवतीम् ॥ ३० ॥
 वृद्धकाख्यान ग्रहांश्चोग्रांस्तथा मातृग्रहानपि ।
 बालस्य विष्णोश्चरितं हन्तु बालग्रहानिमान् ॥ ३१ ॥
 वृद्धाश्च ये ग्रहाः केचिद्ये च बालग्रहाः क्वचित् ।
 नरसिंहस्य ते दृष्ट्या दग्धा ये चापि यौवने ॥ ३२ ॥
 सदा करालवदनो नरसिंहो महाबलः ।
 ग्रहानशेषान्निःशेषान् करोतु जगतो हितः ॥ ३३ ॥
 नरसिंह महासिंह ज्वालामालोज्ज्वलानन ।
 ग्रहानशेषान् सर्वेश खाद खादाग्निलोचन ॥ ३४ ॥
 ये रोगा ये महोत्पाता यद्विषं ये महाग्रहाः ।
 यानि च क्रूरभूतानि ग्रहपीडाश्च दारुणाः ॥ ३५ ॥
 शस्त्रक्षतेषु ये दोषा ज्वालागर्दभकादयः ।
 तानि सर्वाणि सर्वात्मा परमात्मा जनार्दनः ॥ ३६ ॥
 किञ्चिद्रूपं समास्थाय वासुदेवास्य नाशय ।
 क्षित्वा सूदर्शनञ्चक्रं ज्वालामालातिभीषणम् ॥ ३७ ॥
 सर्वदुष्टोपशमनं कुरु देववराच्युत ।

सुदर्शन महाज्वाल छिन्धि छिन्धि महारव ॥ ३८ ॥
सर्वदुष्टानि रक्षांसि क्षयं यान्तु विभीषण ।
प्राच्यां प्रतीच्यां च दिशि दक्षिणोत्तरतस्तथा ॥ ३९ ॥
रक्षाङ्करोतु सर्वात्मा नरसिंहः सुगर्जितः ।
दिवि भुव्यन्तरीक्षे च पृष्ठतः पार्श्वतोऽग्रतः ॥ ४० ॥
रक्षाङ्करोतु भगवान् बहुरूपी जनार्दनः ।
यथा विष्णुर्जगत्सर्वं सदेवासुरमानुषम् ॥ ४१ ॥
तेन सत्येन दुष्टानि सममस्य व्रजन्तु वै ।
यथा विष्णौ स्मृते सद्यः सङ्क्षयं यान्ति पातकाः ॥ ४२ ॥
सत्येन तेन सकलं दुष्टमस्य प्रशाम्यतु ।
यथा यज्ञेश्वरो विष्णुर्देवेष्वपि हि गीयते ॥ ४३ ॥
तेन सत्येन सकलं दुष्टमस्य प्रशाम्यतु ।
शान्तिरस्तु शिवश्चास्तु दुष्टमस्य प्रशाम्यतु ॥ ४४ ॥
वासुदेवशरीरोत्थैः कुशैर्निर्मथितं मया ।
अपमार्जति गोविन्दो नरो नारायणस्तथा ॥ ४५ ॥
तथास्तु सर्वदुखानां प्रशमो वचनाद्धरेः ।
अपमार्जनकं शस्त्रं सर्वरोगादिवारणम् ॥ ४६ ॥
अहं हरिः कुशा विष्णुर्हता रोगा मया तव ॥ ४७ ॥
इत्यादिमहापुराणे आग्नेये कुशापमार्जनं नाम एकत्रिंशोऽध्यायः ।
अग्निपुराण । अध्याय ३१/२-४६ ॥

agnipurANa . adhyAya 31/2-46..

Proofread by PSA Easwaran

——
Please send corrections to sanskrit@cheerful.com

